

תורה נביאים וכתובים

תרגום יידיש פון יהואש

יונה

א 1 און דאָס וואָרט פֿון גאָט איז געווען צו יונה דעם זון פֿון אַמֶתִיָן, אַזוי צו זאָגן: 2 שטיי אויף, גיי צו דער גרויסער שטאָט נינֶה, און רוף אויס אויף איר, וואָרום זייער שלעכטיקייט איז אויפֿגעגאַנגען פֿאַר מיר.

3 איז יונה אויפֿגעשטאַנען צו אַנטלויפֿן קיין תּרשיש פֿון פֿאַר גאָט, און ער האָט גענידערט קיין יָפוֹ, און האָט געפֿונען אַ שיף וואָס גייט קיין תּרשיש; האָט ער אָפּגעצאָלט איר לוי, און האָט גענידערט אין איר, כּדי צו גיין מיט זיי קיין תּרשיש פֿון פֿאַר גאָט.

4 האָט גאָט אָנגעוואָרפֿן אַ גרויסן ווינט אויפֿן ים, און עס איז געוואָרן אַ גרויסער שטורעם אויפֿן ים, און די שיף האָט געהאַלטן ביים צעבראַכן ווערן. 5 האָבן די שיפֿלייט זיך דערשראַקן, און זיי האָבן געשריען איטלעכער צו זיין גאָט, און זיי האָבן אַרײַנגעוואָרפֿן די זאַכן וואָס אויפֿן שיף, אין, כּדי זיך לײַכטער צו מאַכן. און יונה האָט אַראָפּגענידערט אין ווינקל שיף, און האָט זיך געלייגט און איז אײַנגעשלאָפֿן. 6 האָט דער עלטסטער פֿון די שיפֿלייט גענענט צו אים, און האָט געזאָגט: וואָס איז מיט דיר, וואָס דו שלאָפֿסט? שטיי אויף און רוף צו דיין גאָט, אפֿשר וועט זיך גאָט באַדאַכטן אָן אונדז, און מיר וועלן ניט אונטערגיין.

7 און זיי האָבן געזאָגט אײַנער צום אַנדערן: קומט לאָמיר וואָרפֿן גורל, כּדי מיר זאָלן וויסן איבער וועמען דאָס דאָזיקע בײַז איז אויף אונדז. 8 האָבן זיי געוואָרפֿן גורל, און דער גורל איז געפֿאַלן אויף

יונה. האָבן זיי צו אים געזאָגט: זאָג אונדז אַקאָרשט, דו איבער וועמען דאָס דאָזיקע בייז איז אויף אונדז: וואָס איז דיין טאָן? און פֿון וואָנען קומסטו? וואָס איז דיין לאַנד? און פֿון וואָסער פֿאַלק ביסטו? **9** האָט ער צו זיי געזאָגט: אַ עברי בין איך, יהוה דעם גאָט פֿון די הימלען טו איך פֿאַרכטן, דעם וואָס האָט געמאַכט דעם ים און די יבשה. **10** האָבן די מענטשן מורא געקראָגן אַ גרויס מורא, און זיי האָבן צו אים געזאָגט: וואָס האָסטו דאָ געטאָן? וואָרום די מענטשן האָבן פֿאַרשטאַנען אַז ער אַנטלויפֿט פֿון גאָט, אַז ער האָט דאָס זיי געזאָגט.

11 האָבן זיי צו אים געזאָגט: וואָס זאָלן מיר טאָן מיט דיר, כּדי דער ים זאָל זיך איינשטילן פֿאַר אונדז? וואָרום דער ים איז געוואָרן אַלץ שטורעמדיקער. **12** האָט ער צו זיי געזאָגט: הייבט מיך אויף און וואַרפֿט מיך אַרײַן אין ים, און דער ים וועט זיך איינשטילן פֿאַר אייך; וואָרום איך ווייס אַז איבער מיר איז דער דאָזיקער גרויסער שטורעם אויף אייך.

13 און די מענטשן האָבן גערודערט זיך אומצוקערן צו דער יבשה, אָבער זיי האָבן ניט געקענט, וואָרום דער ים האָט נאָכאַנאַנד געשטורעמט אַקעגן זיי. **14** האָבן זיי גערופֿן צו גאָט, און האָבן געזאָגט: מיר בעטן דיך, גאָט, לאַמיר ניט אונטערגיין פֿאַר דעם לעבן פֿון דעם דאָזיקן מענטשן, און זאָלסט ניט ברענגען אויף אונדז אומשולדיק בלוט, וואָרום דו גאָט, אַזוי ווי דו באַגערסט טוסטו.

15 און זיי האָבן אויפֿגעהויבן יונה, און האָבן אים אַרײַנגעוואַרפֿן אין ים, און דער ים האָט זיך אָפֿגעשטעלט פֿון זײַן שטורעמען. **16** און די מענטשן האָבן מורא געהאַט אַ גרויס מורא פֿאַר גאָט און זיי האָבן געשלאַכט אַ שלאַכטאַפֿפֿער צו גאָט, און גענומען אויף זיך נדרים.

ב **1** און גאָט האָט אָנגעברייט אַ גרויסן פֿיש איינצושלינגען יונה, און יונה איז געווען אין די אינגעווייד פֿון פֿיש דריי טעג און דריי נעכט. **2** און יונה האָט מתפלל געווען צו יהוה זײַן גאָט, פֿון די אינגעווייד פֿון דעם פֿיש. **3** און ער האָט געזאָגט:

איך האָב גערופֿן פֿון מיין נויט צו גאָט,
און ער האָט מיר געענטפֿערט;
פֿון דעם בויך פֿון אונטערערד האָב איך געשריען,
האָסטו צוגעהערט מיין קול.
4 וואָרום האָסטו מיך אַרײַנגעוואָרפֿן אין דער טיפֿעניש,
אין האַרצן פֿון די ימען,
און דער שטראָם האָט מיך אַרומגענומען;
אַלע דײַנע וועלן און אינדן
זײַנען אַריבערגעגאַנגען איבער מיר.
5 און איך האָב געוועסט געזאָגט:
איך בין פֿאַרטריבן פֿון פֿאַר דײַנע אויגן;
אַבער איך וועל ווידער נאָך קוקן
אויף דײַן הייליקן טעמפל.
6 וואָסערן האָבן מיך אַרומגערינגלט ביזן נפֿש,
דער תּהום האָט מיך אַרומגענומען,
טײַכגראַז איז געווען געוויקלט אַרום מיין קאָפּ.
7 צו די גרונטן פֿון די בערג האָב איך גענידערט,
די ערד [האָט פֿאַרשלאָסן] פֿאַר מיר
אירע ריגלען אויף אייביק.
אַבער דו האָסטו אויפֿגעבראַכט פֿון גרוב מיין לעבן,
דו יהוה מיין גאָט.
8 ווען מיין זעל איז געווען פֿאַרחלשט אין מיר,
האָב איך אָן גאָט געדאַכט,
און מיין תּפֿילה איז געקומען צו דיר,
אין דײַן הייליקן טעמפל.
9 די וואָס האַלטן זיך אָן פֿאַלשע נישטיקייטן
פֿאַרלאָזן זייער גענאָדיקן;
10 אַבער איך וועל שלאַכטן צו דיר,
מיט אַ קול פֿון דאַנקעניש;
וואָס איך האָב אַ נדר געטאָן וועל איך באַצאָלן.
די ישועה איז בײַ גאָט.

11 און גאָט האָט געהייסן דעם פֿיש, און ער האָט אויסגעשפיגן יונה
אויף דער יבשה.

ג 1 און דאָס וואָרט פֿון גאָט איז געווען צו יונה אַ צווייט מאל, אַזוי צו זאָגן: **2** שטיי אויף, גיי צו דער גרויסער שטאָט נינוֹה, און רוף אויס צו איר די אויסרוֹפֿונג וואָס איך רעד צו דיר.

3 איז יונה אויפֿגעשטאַנען, און ער איז געגאַנגען קיין נינוֹה, אַזוי ווי דאָס וואָרט פֿון גאָט; און נינוֹה איז געווען אַ געוואַלטיק גרויסע שטאָט פֿון דריי טעג גאַנג. **4** און יונה האָט אָנגעהויבן אַרײַנגיין אין שטאָט איין טאָג גאַנג, און ער האָט אויסגערופֿן און האָט געזאָגט: נאָך פֿערציק טעג און נינוֹה ווערט איבערגעקערט.

5 און די מענטשן פֿון נינוֹה האָבן געגלויבט אין גאָט, און זיי האָבן אויסגערופֿן אַ פֿאַסטטאָג, און האָבן זיך אָנגעטאָן אין זאַק פֿון זייער גרעסטן ביז זייער קלענסטן. **6** און די זאך האָט דערגרייכט צום מלך פֿון נינוֹה, און ער איז אויפֿגעשטאַנען פֿון זיין טראָן, און האָט אויסגעטאָן זיין מאַנטל פֿון זיך, און האָט זיך צוגעדעקט מיט זאַק, און זיך געזעצט אויף אַש. **7** און ער האָט געלאָזט אויסרוֹפֿן און אָנגעזאָגט אין נינוֹה אויף דעם באַפֿעל פֿון דעם מלך און זיינע גרויסע לייט, אַזוי צו זאָגן: קיין מענטש און קיין בהמה, רינדער אָדער שאַף, זאָל ניט פֿאַרזוכן דאָס מינדסטע; ניט זיי זאָלן זיך פֿיטערן, און ניט זיי זאָלן טרינקען וואַסער. **8** מענטשן און בהמות זאָלן זיין צוגעדעקט מיט זאַק; און מע זאָל רופֿן צו גאָט מיט שטאַרקייט, און מע זאָל זיך אומקערן איטלעכער פֿון זיין שלעכטן וועג, און פֿון דעם אומרעכט וואָס אין זייערע הענט. **9** ווער ווייס, אפֿשר ווידער וועט גאָט חרטה האָבן, און זיך אָפקערן פֿון זיין גרימצאָרן, און מיר וועלן ניט אונטערגיין.

10 האָט גאָט געזען זייערע מעשים, אַז זיי האָבן זיך אומגעקערט פֿון זייער שלעכטן וועג, און גאָט האָט חרטה געהאַט אויף דעם ביז וואָס ער האָט גערעדט זיי צו טאָן, און ער האָט עס ניט געטאָן.

ד 1 און יונה האָט פֿאַרדראָסן אַ גרויס פֿאַרדראָס, און אים האָט געערגערט. **2** און ער האָט מתפלל געווען צו גאָט, און האָט געזאָגט: איך בעט דיך, גאָט, זיינען דאָס ניט געווען מײַנע ווערטער, ווען איך בין נאָך געווען אויף מײַן ערד? דרום האָב איך זיך געפֿעדערט צו אַנטלויפֿן קיין תַּרשיש, ווייל איך האָב געוואוסט אַז דו

ביסט אַ לייטזעליקער און דערבאַרימדיקער גאָט, איינגעהאַלטן אין צאָרן, און רייך אין גענאָד, און האָסט חרטה אויף דעם בייז. **3** און אַצונד, גאָט, נעם צו, איך בעט דיך, פֿון מיר מײן נפֿש, וואָרום בעסער איך זאָל שטאַרבן, איידער איך זאָל לעבן.

4 האָט גאָט צו אים געזאָגט: ערגערט דיך גוט?

5 און יונה איז אַרויסגעגאַנגען פֿון שטאָט, און האָט זיך געזעצט אין מזרח פֿון שטאָט, און ער האָט זיך דאָרטן געמאַכט אַ בייַדל, און איז געזעסן אונטער אים אין שאָטן, ביז ער וועט זען וואָס וועט געשען מיט דער שטאָט. **6** האָט גאָט דער האַר אָנגעברייט אַ ריצנבוים, און ער איז אויסגעוואַקסן איבער יונה צו זײן אַ שאָטן איבער זײן קאָפּ, פֿדי אים אַרויסצונעמען פֿון זײן בייז געמיט, און יונה האָט זיך געפֿרייט מיטן ריצנבוים אַ גרויס פֿרייד.

7 האָט גאָט אָנגעברייט אַ וואַרעם, ווען דער פֿרימאַרגן איז אויפֿגעגאַנגען אויפֿן אַנדערן טאָג, און ער האָט צענאָגט דעם ריצנבוים, און ער איז פֿאַרטריקנט געוואָרן. **8** און עס איז געווען, ווי די זון איז אויפֿגעגאַנגען, אַזוי האָט גאָט אָנגעברייט אַ שטילן מזרח-ווינט, און די זון האָט געשלאָגן אויף יונה קאָפּ, און ער איז פֿאַרחלשט געוואָרן, און האָט געבעטן אויף זיך דעם טויט, און האָט געזאָגט: בעסער איך זאָל שטאַרבן, איידער איך זאָל לעבן.

9 האָט גאָט געזאָגט צו יונה: ערגערט דיך גוט וועגן דעם ריצנבוים? האָט ער געזאָגט: מיך ערגערט גוט, ביז צום טויט. **10** האָט גאָט געזאָגט: דיר איז אַ שאָד אויף דעם ריצנבוים, וואָס ניט דו האָסט זיך אויף אים געמיט, און ניט דו האָסט אים אויפֿגעבראַכט; וואָס איז איבער נאַכט געוואָרן, און איבער נאַכט אונטערגעגאַנגען; **11** און מיר זאָל ניט זײן אַ שאָד אויף דער גרוסיער שטאָט נינה, וואָס אין איר זײנען דאָ מער ווי צוועלף מאָל צען טויזנט מענטשן, וואָס ווייסן ניט צווישן זייער רעכטער האַנט און זייער לינקער, און אויך בהמות אַ סך?